

SENTENZA TAL-QORTI TAL-ĠUSTIZZJA (It-Tieni Awla)

21 ta' Diċembru 2011 \*

Fil-Kawża C-507/10,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-Giudice per le Indagini Preliminari (GIP) fi ħdan it-Tribunale di Firenze (l-Italja), permezz ta' deċiżjoni tat-8 ta' Ottubru 2010, li waslet fil-Qorti tal-Ġustizzja fil-25 ta' Ottubru 2010, fil-proċeduri kriminali kontra

**X**

fil-preżenza ta':

**Y,**

IL-QORTI TAL-ĠUSTIZZJA (It-Tieni Awla),

komposta minn J.N. Cunha Rodrigues (Relatur), President tal-Awla, U. Lõhmus, A. Rosas, A. Ó Caoimh u A. Arabadjiev, Imħallfin,

\* Lingwa tal-kawża: it-Taljan.

Avukat Ġenerali: P. Cruz Villalón,  
Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

— għal X, minn F. Bagattini, avukat,

— għal Y, minn G. Vitiello u G. Paloscia, avukati,

— għall-Gvern Taljan, minn G. Palmieri, bħala aġent, assistita minn F. Arena, avvocato dello Stato,

— għall-Gvern Ġermaniż, minn T. Henze, bħala aġent,

— għall-Irlanda, minn D. O'Hagan, bħala aġent,

— għall-Gvern Olandiż, minn C. Wissels u M. de Ree, bħala aġenti,

— għall-Kummissjoni Ewropea, minn D. Recchia u R. Troosters, bħala aġenti,

wara li semgħet il-konkluzjonijiet tal-Avukat Ġenerali, ippreżentati fis-seduta tal-20 ta' Ottubru 2011,

tagħti l-preżenti

### **Sentenza**

- <sup>1</sup> It-talba għal decizjoni preliminari tirrigwarda l-interpretazzjoni tal-Artikoli 2, 3 u 8 tad-Deciżjoni Kwadru [Qafas] tal-Kunsill 2001/220/JHA, tal-15 ta' Marzu 2001, dwar id-drittijiet tal-vittmi fil-proċeduri kriminali (ĠU Edizzjoni Speċjali bil-Malti, Kapitolu 19, Vol. 4, p. 72, iktar 'il quddiem id-“Deciżjoni Qafas”).
- <sup>2</sup> Din it-talba tressqet fil-kuntest ta' proċeduri kriminali mressqa kontra X, issuspettat li wettaq atti ta' natura sesswali fuq bintu minuri Y.

## Il-kuntest ġuridiku

### *Id-Deciżjoni Qafas*

- 3 Skont l-Artikolu 1(a) tad-Deciżjoni Qafas, għall-finijiet tad-Deciżjoni Qafas “vittma” tfisser il-“persuna fiżika li tkun sofriet danni, inkluż hsara fiżika jew mentali, tbatija emozzjonali jew telf ekonomiku, kawżati direttament minn atti jew ommissjonijiet [...] bi ksur tal-liġi kriminali ta’ Stat Membru”.
  
- 4 Skont l-Artikolu 2 tad-Deciżjoni Qafas, intitolat “Rispett u rikonoxximent”:

“1. Kull Stat Membru għandu jiżgura li l-vittmi jkollhom rwol sinifikanti u xieraq fis-sistema legali kriminali tiegħu. Dan għandu jkompli jagħmel kull sforz sabiex jiżgura li l-vittmi jkunu trattati bir-rispett dovut għad-dinjità ta’ l-individwu matul il-proċeduri u għandu jirrikonoxxi d-drittijiet u l-interessi legittimi tal-vittmi b’refernza partikolari għall-proċeduri kriminali.

2. Kull Stat Membru għandu jiżgura li l-vittmi li jkunu partikolarment vulnerabbli jkunu jistgħu jibbenefikaw minn trattament speċifiku li l’aktar ikun addattat għaċ-ċirkostanzi tagħhom.”

- 5 L-Artikolu 3 tad-Deciżjoni Qafas, intitolat “Seduti u l-provvista ta’ provi”, jipprovdi:

“Kull Stat Membru għandhu jissalvagwardja l-possibbiltà għall-vittmi li jinSTEMGħhu matul il-proċeduri u li jkun fuoruti provi.”

“Kull Stat Membru għandu jieħu miżuri xierqa sabiex jiżgura li l-awtoritajiet tiegħu isaqsu lill-vittma biss safejn ikun neċessarju għall-finijiet tal-proċeduri kriminali.”

- 6 L-Artikolu 8 tad-Deciżjoni Qafas, intitolat “Id-dritt għall-protezzjoni”, jipprovdi:

“1. Kull Stat Membru għandu jiżgura livell xieraq ta’ protezzjoni għall-vittmi u, fejn ikun xieraq, lill-familji tagħhom jew persuni f’posizzjoni simili, partikolarment rigward is-sigurtà tagħhom u l-protezzjoni tal-privatezza tagħhom, fejn l-awtoritajiet kompetenti jikkonsidraw li jkun hemm riskju serju ta’ tpatija jew evidenza serja ta’ l-intenzjoni li ssir intrużjoni fil-privatezza tagħhom.

2. Għal dak il-għan, u mingħajr preġudizzju għal paragrafu 4, kull Stat Membru għandu jggarantixxi li jkun possibli li jadotta, jekk ikun hemm bżonn, bħala parti mill-proċeduri fil-qrati, miżuri appropjati sabiex jitharsu l-privatezza u l-immagni fotografika tal-vittmi u l-familji tagħhom jew perdsuni f-posizzjoni simili.

3. Kull Stat Membri għandhu barra minn hekk jiżgura li jiġi evitat kull kuntatt bejn il-vittmi u l-ħatja fil-bini tal-qrati, sakemm il-proċeduri kriminali ma jkunux jitolbu dan il-kuntatt. Fejn ikun xieraq għal dak il-għan, kull Stat Membru għandu progressivament jipprovdi li l-bini tal-qrati jkollhom żoni ta’ stennija apposta għall-vittmi.

4. Kull Stat Membru għandu jiżgura li, fejn ikun hemm bżonn li jiġu protetti l-vittmi - partikolarment dawk l-aktar vulnerabbli - mill-effetti tax-xhieda fil-qorti miftuħa [f'qorti bil-miftuħ], il-vittmi jistgħu, permezz ta' deċiżjoni meħuda mill-qorti, ikunu intitolati jixhdu b'mod li jippermetti li jintlaħaq dan il-għan, b'kull mezz xieraq kompatibbli mal-prinċipji legali bażiċi."

*Il-leġiżlazzjoni nazzjonali*

- 7 L-Artikolu 392(1a) tal-Kodiċi ta' Proċedura Kriminali (Codice di Procedura Penale Italiano) (iktar 'il quddiem iċ-“CPP”), li jinsab fil-Ktieb V, intitolat “Stharriġ preliminari u seduta preliminari”, jipprovdi:

“Fil-proċeduri għar-reati stabbiliti fl-Artikoli [...] 609c [...] tal-Kodiċi Kriminali, il-prosekutur pubbliku, inkluż fuq it-talba tal-persuna leża, jew il-persuna investigata, jista' jressaq talba sabiex jingħata bidu għall-għbir tal-provi waqt l-istrutturja bil-produzzjoni tat-testimonjanza tal-minuri jew tal-persuna leża magġorenni, anki f'każijiet li ma humiex previsti fil-paragrafu 1.”

- 8 L-Artikolu 394 taċ-CPP jipprovdi :

“1. Il-persuna leża tista' titlob lill-prosekutur pubbliku sabiex iressaq talba għall-għbir tal-provi waqt l-istrutturja.”

2. Jekk il-prosekutur pubbliku ma jilqax din it-talba, huwa għandu johroġ digriet motivat u jinnotifikah lill-persuna leża.”

9 Skont l-Artikolu 398(5a) tač-CPP:

“Fil-każ ta’ indaġini li jirrigwardaw ir-reati previsti mill-Artikoli [609c] tal-Kodiċi Kriminali, il-qorti, fejn fost il-persuni kkonċernati mill-produzzjoni tal-provi jkun hemm minuri, bid-digriet stabbilit fil-paragrafu 2, għandha tistabbilixxi l-post, iż-żmien u l-modalitajiet partikolari li permezz tagħhom għandu jitwettaq il-ġbir tal-provi waqt l-istruttorja, meta r-rekwiżiti ta’ protezzjoni tal-persuni jagħmlu dan neċessarju jew xieraq. Għal dan il-għan, is-seduta tista’ wkoll tinzamm f’post differenti mill-qorti, fejn jeżistu, fi strutturi speċjalizzati ta’ assistenza, jew, fin-nuqqas tagħhom, fir-residenza tal-persuna kkonċernata mill-produzzjoni tal-provi. Ix-xhieda għandha tkun kollha kemm hi ddokumentata b’mezzi ta’ reġistrazzjoni fonografika jew awdjoviziva. Fin-nuqqas ta’ apparat ta’ reġistrazzjoni jew ta’ persunal tekniku, il-qorti għandha tirrikorri għal perizja jew konsulenza teknika. L-interrogatorju għandu jġi redatt fil-qosor fi proċess verbali. It-traskrizzjoni tar-reġistrazzjoni għandha tkun disponibbli biss fuq talba tal-partijiet.”

## Il-proċedura fil-kawża prinċipali u d-domandi preliminari

- 10 Mid-deċiżjoni tar-rinviju jirriżulta li Z ressqet ilment kontra X talli, matul is-sena 2007, huwa wettaq ripetutament atti ta’ natura sesswali punibbli taht l-Artikolu 609c tal-Kodiċi Kriminali, flimkien mal-Artikoli 81 *et seq* tal-imsemmi kodiċi, fuq binthom, Y, li dak iż-żmien kellha hames snin.
- 11 Dan l-ilment iġġustifika l-ftuħ ta’ investigazzjoni preliminari, li matulha nstemgħet Y f’diversi okkażjonijiet minn diversi periti fil-psikoloġija u fil-pedjatrija. Wara dawn il-miżuri, fit-8 ta’ Mejju 2008, il-prosekutur pubbliku talab li din il-kawża tiġi mwaqqfa mingħajr ma jittiehdu azzjonijiet ulterjuri.

- 12 Billi Y opponiet l-imsemmija talba, il-GIP, skont ir-regoli proċedurali applikabbli, iffissa seduta *in camera* sabiex il-partijiet ikunu jistgħu jesprimu ruħhom dwar il-fondatezza ta' din it-talba u sabiex eventwalment jitolbu investigazzjoni addizzjonali jew ir-rinviju quddiem qorti. Matul l-imsemmija seduta, b'applikazzjoni tal-Artikolu 394 taċ-CPP, Y talbet lill-prosekutur pubbliku sabiex isir smiġh tagħha fi proċedura interlokutorja għas-smiġh antiċipat tal-provi, imsejha ukoll bhala l-proċedura tal-“għbir tal-provi waqt l-istruttorja”.
- 13 Wara li laqgħet il-kunsens tal-prosekutur pubbliku fuq it-talba sabiex tinfetaħ proċedura tal-għbir tal-provi waqt l-istruttorja, il-qorti tar-rinviju ordnat li l-minuri tinstema' skont il-modalitajiet partikolari skont l-Artikolu 398(5a) taċ-CPP. F'din l-okkażjoni, Y ikkonfermat li hija kienet is-suġġett ta' atti b'konnotazzjoni sesswali minn missierha.
- 14 Fis-27 ta' Mejju 2010, il-Corte suprema di cassazione annullat id-deċiżjoni tal-qorti tar-rinviju sabiex tinfetaħ proċedura ta' għbir tal-provi waqt l-istruttorja.
- 15 Fl-14 ta' Lulju 2010, il-prosekutur pubbliku talab mill-ġdid il-waqfien tal-kawża, talba li l-vittma opponiet.
- 16 Il-qorti tar-rinviju fffissat seduta ġdida *in camera*, li fiha matulha, Y talbet lill-prosekutur pubbliku iġedded it-talba għal smiġh fi proċedura ta' għbir tal-provi waqt l-istruttorja. Il-prosekutur pubbliku ma ddeċidiex dwar din it-talba u tenna t-talba tiegħu għall-waqfien tal-kawża mingħajr ma jittiehdu azzjonijiet ulterjuri.
- 17 Filwaqt li staqsa dwar il-kompatibbiltà tas-sistema proċedurali applikabbli għall-vittmi minuri skont id-dispożizzjonijiet tal-Artikoli 392(1a), 394 u 398 taċ-CPP flimkien mal-Artikoli 2, 3 u 8 tad-Deċiżjoni Qafas, fejn minn naha, din ma tobbligax lill-prosekutur pubbliku jieħu azzjoni ulterjuri dwar it-talba tal-vittma sabiex tinfetaħ proċedura ta' għbir tal-provi waqt l-istruttorja u, min-naha l-oħra, ma tippermettix



lill-vittma tressaq azzjoni quddiem qorti fil-każ fejn il-prosekutur pubbliku ma jilqax l-imsemmija talba, il-GIP fi hdan it-Tribunale di Firenze ddecieda li jissospendi l-proċeduri u li jitlob lill-Qorti tal-Ġustizzja sabiex tiddeciedi dwar il-portata tal-imsemmija artikoli tad-Deciżjoni Qafas.

## Fuq il-ġurisdizzjoni tal-Qorti tal-Ġustizzja

- 18 Skont l-Artikolu 9 tal-Protokoll Nru 36 dwar id-dispożizzjonijiet tranżitorji, anness mat-Trattat FUE, l-effetti legali tad-Deciżjoni Qafas, li giet adottata fuq il-bażi tat-Titolu VI tat-Trattat UE qabel id-dhul fis-sehħ tat-Trattat ta' Lisbona, għandhom jiġu ppreżervati sakemm id-Deciżjoni Qafas tiġi rrevokata, annullata jew emendata fl-implementazzjoni tat-Trattati.
- 19 Barra minn hekk, l-Artikolu 10(1) tal-istess protokoll jipprovdi li l-kompetenzi tal-istituzzjonijiet tal-Qorti tal-Ġustizzja, fir-rigward tal-atti tal-Unjoni fil-qasam tal-kooperazzjoni tal-pulizija u dik ġudizzjarja f'materji kriminali, li ġew adottati qabel id-dhul fis-sehħ tat-Trattat ta' Lisbona bis-sahħa tat-Titolu VI tat-Trattat UE, għandhom jibqgħu l-istess, inklużi fejn dawn ġew aċċettati taht l-Artikolu 35(2) UE. B'applikazzjoni tal-Artikolu 10(3) ta' dan il-protokoll, il-miżura tranżitorja li tinsab fil-paragrafu 1 tiegħu għandha tiegħa mill-ikollha effett hames snin wara l-1 ta' Dicembru 2009, id-data ta' dhul fis-sehħ tat-Trattat ta' Lisbona.
- 20 Mill-informazzjoni dwar id-data tad-dhul fis-sehħ tat-Trattat ta' Amsterdam, ippubblikata fil-*Ġurnal Uffiċjali tal-Komunitajiet Ewropej* tal-1 ta' Mejju 1999 (ĠU L 114, p. 56), jirriżulta li r-Repubblika Taljana għamlet dikjarazzjoni skont l-Artikolu 35(2) UE, li permezz tagħha hija aċċettat il-ġurisdizzjoni tal-Qorti tal-Ġustizzja sabiex tagħti deciżjoni dwar il-validità u l-interpretazzjoni tal-atti msemmija fl-Artikolu 35 UE skont il-modalitajiet previsti fil-paragrafu 3(b) ta' dan l-artikolu.

- 21 Huwa stabbilit ukoll li d-Deċiżjoni Qafas, ibbażata fuq l-Artikoli 31 UE u 34 UE, taqa' taħt l-atti msemmija fl-Artikolu 35(1) UE li fir-rigward tagħhom il-Qorti tal-Ġustizzja tista' tagħti deċiżjoni preliminari u ma huwiex ikkontestat li l-GIP, fil-kuntest ta' proċedura bħal dik fil-kawża prinċipali, għandu jitqies li huwa qorti ta' Stat Membru fis-sens tal-Artikolu 35 UE (ara, b'mod partikolari, is-sentenza tat-28 ta' Ġunju 2007, Dell'Orto, C-467/05, p. I-5557, punt 35).
- 22 F'dawn iċ-ċirkustanzi, hemm lok li tingħata risposta għad-domandi magħmula.

### Fuq id-domandi preliminari

- 23 Permezz tad-domandi tagħha, il-qorti tar-rinviju essenzjalment tistaqsi jekk l-Artikoli 2, 3 u 8(4) tad-Deċiżjoni Qafas għandhomx jiġu interpretati fis-sens li jipprekludu dispożizzjonijiet nazzjonali, bħalma huma l-Artikolu 392(1a), 398(5b), u 394 taċ-CPP, li, minn naħa, ma jipprovdux l-obbligu fuq il-prosekutur pubbliku li jitlob lill-qorti li quddiemha titressaq il-kawża sabiex hija tippermetti lill-vittma li tkun partikolarment vulnerabbli li tinstema' u li tagħmel depożizzjoni skont il-modalitajiet tal-ġbir tal-provi waqt l-istruttorja matul il-fażi ta' investigazzjoni tal-proċeduri kriminali, u, min-naħa l-oħra, ma jawtorizzawx lill-imsemmija vittma tappella quddiem qorti mid-deċiżjoni tal-prosekutur pubbliku li jiċhad it-talba tagħha li tinstema' u li tagħmel dikjarazzjoni skont l-imsemmija modalitajiet.
- 24 Skont l-Artikolu 3 tad-Deċiżjoni Qafas, kull Stat Membru għandu jigarantixxi l-possibbiltà għall-vittmi li jinstemgħu matul il-proċeduri u li jipproduċu provi, u għandu jieħu miżuri xierqa sabiex jiżgura li l-awtoritajiet tiegħu jinterrogaw lill-vittma biss sa fejn ikun neċessarju għall-finijiet tal-proċedura kriminali.

- 25 L-Artikoli 2 u 8(4) tad-Deciżjoni Qafas jobbligaw lil kull Stat Membru li jieħu azzjoni sabiex jiggwarantixxi lill-vittmi kollha, b'mod partikolari, trattament li jkun jirrispetta d-dinjità personali tagħhom waqt il-proċedimenti, jara li l-vittmi partikolarment vulnerabbli jibbenefikaw minn trattament speċifiku li jikkorrispondi l-aħjar għas-sitwazzjoni tagħhom u li jiggwarantixxi, meta jkun neċessarju, li l-vittmi - partikolarment dawk l-iktar vulnerabbli - jiġu protetti mill-konsegwenzi tax-xhieda tagħhom f'seduta f'qorti bil-miftuh, li huma jkun jistgħu, abbażi ta' deciżjoni tal-qorti, jibbenefikaw minn kundizzjonijiet ta' xhieda li jippermettu li dan l-għan jintlaħaq, b'kull mezz xieraq li huwa kompatibbli mal-prinċipji fundamentali tad-dritt tiegħu.
- 26 Minkejja li d-Deciżjoni Qafas ma tiddefinixxi il-kunċett ta' vulnerabbiltà tal-vittma, fis-sens tal-Artikoli 2(2) u 8(4) tagħha, ma jistax jiġi kkontestat li meta, bħal fil-kawza prinċipali, minuri ta' età żgħira jallegaw li kienu vittmi, ripetutament, ta' atti ta' natura sesswali minn missierhom, dawn il-minuri jistgħu manifestament jikkwalifikaw bħala tali fid-dawl b'mod partikolari tal-età tagħhom, kif ukoll tan-natura, tal-gravità u l-konsegwenzi tal-ksur li huma jsostnu li kienu vittma tagħhom, bil-għan illi jibbenefikaw mill-protezzjoni speċifika meħtieġa mid-dispożizzjonijiet tad-Deciżjoni Qafas iċċitati iktar 'il fuq (ara, f'dan is-sens, is-sentenza tas-16 ta' Ġunju 2005, Pupino, C-105/03, Ġabra p. I-5285, punt 53).
- 27 L-ebda waħda mit-tliet dispożizzjonijiet tad-Deciżjoni Qafas imsemmija mill-qorti tar-rinviju ma tippovdi l-modalitajiet konkreti ta' implementazzjoni tal-għanijiet li huma jsemmu, li jikkonsistu, b'mod partikolari, fil-garanzija li l-vittmi kollha jkun ttrattati "bir-rispett dovut għad-dinjità ta' l-individwu", fil-possibbiltà li "jinstemgħu" matul il-proċeduri kif ukoll li "jkinu fornuti provi" u f'li "dawn isaqsu [jinterrogaw] lill-vittma biss safejn ikun neċessarju għall-finijiet tal-proċeduri kriminali", kif ukoll f'li jiġi żgurat lill-"vittmi li jkinu partikolarment vulnerabbli" "trattament speċifiku li l'aktar ikun addattat għaċ-ċirkostanzi tagħhom" u, jekk ikun il-każ, f'li jiġi ggarantit li dawn il-vittmi jkun protetti "mill-effetti tax-xhieda [tagħhom] fil-qorti miftuha [f'qorti bil-miftuh]", billi jkun intitolati, "permezz ta' deciżjoni meħuda mill-qorti", "jixhdu b'mod li jippermetti li jintlaħaq dan il-għan, b'kull mezz xieraq kompatibbli mal-prinċipji legali bażiċi" (ara, f'dan is-sens, is-sentenza Pupino, iċċitata iktar 'il fuq, punt 54).

- 28 Fin-nuqqas ta' iktar dettalji fid-dispożizzjonijiet infishom tad-Deciżjoni Qafas u fid-dawl tal-Artikolu 34 UE, li jagħti lill-qrati nazzjonali l-ġurisdizzjoni fir-rigward tal-forma u tal-mezzi meħtieġa sabiex jintlaħaq ir-rizultat mixtieq mid-Deciżjonijiet Qafas, għandu jiġi rrikonoxxut li d-Deciżjoni Qafas thalli f'idejn l-awtoritajiet nazzjonali setgħa diskrezzjonali wiesgħa fir-rigward tal-modalitajiet konkreti ta' implementazzjoni tal-għanijiet tagħha (ara, f'dan is-sens, is-sentenzi tad-9 ta' Ottubru 2008, Katz, C-404/07, Ġabra p. I-7607, punt 46; tal-21 ta' Ottubru 2010, Eredics u Sági, C-205/09, Ġabra p. I-10231, punti 37 u 38, kif ukoll tal-15 ta' Settembru 2011, Gueye u Salmerón Sánchez, C-483/09 u C-1/10, Ġabra p. I-8263, punti 57, 72 u 74).
- 29 Skont il-legiżlazzjoni inkwistjoni fil-kawża prinċipali, ix-xhieda mogħtija matul l-investigazzjonijiet preliminari għandha generalment terġa' tinstema' f'qorti bil-miftuħ sabiex tikseb il-valur ta' prova. Madankollu, f'ċerti każijiet huwa permess li xhieda tingħata darba biss, matul l-investigazzjonijiet preliminari, bl-istess valur probatorju, iżda skont proċeduri differenti minn dawk li għandhom jintużaw f'qorti bil-miftuħ (sentenza Pupino, iċċitata iktar 'il fuq, punt 55).
- 30 Fir-rigward ta' din il-legiżlazzjoni, il-Qorti tal-Ġustizzja ddecidiet li t-twettiq tal-għanijiet tad-dispożizzjonijiet tad-Deciżjoni Qafas iċċitata iktar 'il fuq jeżiġi li qorti nazzjonali tagħti l-possibbiltà, lill-vittmi li jkunu partikolarment vulnerabbli, li jużaw proċedura speċjali bħalma hija l-proċedura interlokutorja għas-smiġħ antiċipat tal-provi previst fid-dritt Taljan, jekk din il-proċedura tikkorrispondi l-aħjar għas-sitwazzjoni ta' dawn il-vittmi u tevita li jintilfu xi provi, tnaqqas għall-minimu l-ammont ta' drabi li l-interrogatorji jiġu rripetuti u timpedixxi l-konsegwenzi dannużi, għall-imsemmija vittmi, tax-xhieda tagħhom f'qorti bil-miftuħ (sentenza Pupino, iċċitata iktar 'il fuq, punt 56).
- 31 B'differenza mill-kawża li tat lok għas-sentenza Pupino, iċċitata iktar 'il fuq, il-ksur inkwistjoni fil-kawża prinċipali jaqa' taht il-ksur li fil-prinċipju huwa possibbli li jsir użu mill-imsemmija proċedura.

- 32 Madankollu l-qorti tar-rinviju tqis li n-nuqqas ta' obbligu fuq il-prosekutur pubbliku li jilqa' t-talba fformulata minn vittma partikolarment vulnerabbli matul il-fazi struttorja, li jitlob lill-qorti li quddiemha titressaq il-kawża sabiex tirrikorri għall-imsemmija proċedura u għas-smiġh, skont il-modalitajiet partikolari previsti, imur kontra d-dispożizzjonijiet tad-Deciżjoni Qafas iċċitati iktar 'il fuq. Fil-każ ta' rifjut min-naħa tal-prosekutur pubbliku u fin-nuqqas ta' talba f'dan is-sens min-naħa tal-persuna li tkun sugġetta għall-indaġini, il-GIP ma jkunx jista' jirrikorri għall-imsemmija proċedura minkejja l-fatt li, barra minn hekk, huwa stess jista' jobbliga lill-prosekutur pubbliku jifformula l-kapi ta' akkuża għar-rinviju eventwali sabiex jinbdeu il-proċeduri fil-mertu kontra l-persuna akkużata.
- 33 Hekk kif ġie osservat fil-punti 27 u 28 ta' din is-sentenza, l-ebda waħda mit-tliet dispożizzjonijiet tad-Deciżjoni Qafas imsemmija mill-qorti tar-rinviju ma tipprovdni l-modalitajiet konkreti ta' implementazzjoni tal-għanijiet li huma jsemmu. Fid-dawl tal-formulazzjoni ta' dawn id-dispożizzjonijiet, u b'kunsiderazzjoni tal-Artikolu 34 UE, għandha tiġi rrikonoxxuta setgħa diskrezzjonali wiesgħa lill-awtoritajiet nazzjonali fir-rigward ta' dawn il-modalitajiet.
- 34 Minkejja li, kif diġà ġie rrilevat iktar 'il fuq, għandhom jiġu previsti mill-Istati Membri xi miżuri speċifiċi favur vittmi li huma partikolarment vulnerabbli, minn dan il-fatt ma għandux neċessarjament jirrizulta dritt favur dawn il-vittmi sabiex jibbenefikaw, fi kwalunkwe ipoteżi, minn sistema bħalma huwa dak tal-ġbir ta' provi matul il-fazi struttorja, sabiex jintlaħqu l-għanijiet tad-Deciżjoni Qafas.
- 35 L-Artikolu 8(4) tad-Deciżjoni Qafas jobbliga lill-Istati Membri jiżguraw, fejn ikun hemm bżonn li jiġu protetti l-vittmi, b'mod partikolari dawk l-iktar vulnerabbli, "mill-effetti tax-xhieda fil-qorti miftuħa [f'qorti bil-miftuħ]", dawn jistgħu, "permezz ta' deciżjoni meħuda mill-qorti, ikunu intitolati jixhdu b'mod li jippermetti li jintlaħaq dan il-għan", u dan "b'kull mezz xieraq kompatibbli mal-prinċipji legali bażiċi".

- 36 Madankollu, hekk kif l-Avukat Ġenerali osserva fil-punti 53 sa 58 tal-konlużjonijiet tiegħu, leġizlazzjoni li, f'sistema ġuridika bħalma hija dik inkwistjoni fil-kawża prinċipali, tipprovdi għal sistema proċedurali li bis-saħħa tagħha l-prosekutur pubbliku jiddeċiedi jekk hemmx lok li t-talba tal-vittma sabiex issir proċedura bħalma hija dik tal-ġbir ta' provi waqt l-istruttorja għandhiex tintlaqa', ma tkunx qiegħda taqbeż il-marġni ta' diskrezzjoni li għandhom l-Istati Membri fl-implementazzjoni ta' dan l-għan.
- 37 Minbarra dan, hekk kif jissema fid-disa' premessa tad-Deċiżjoni Qafas, hija ma tobbligax lill-Istati Membri jiggarantixxu lill-vittmi ugwaljanza ta' trattament għal dak tal-partijiet fil-proċeduri (ara, b'mod partikolari, is-sentenza Gueye u Salmerón Sánchez, iċċitata iktar 'il fuq, punt 53), peress li l-fatt li, fis-sistema ġuridika kriminali Taljana, huwa l-prosekutur pubbliku li għandu jiddeċiedi jekk iressaqx quddiem il-qorti kompetenti t-talba tal-vittma sabiex, matul il-fażi struttorja, titwettagħ il-proċedura ta' ġbir tal-provi, li tidderoga mill-prinċipju li l-provi għandhom jingabru matul is-seduti, jista' jitqies li jsegwi l-logika ta' sistema fejn il-prosekutur pubbliku jikkostitwixxi organu gudiżzarju inkarigat bl-eżerċizzju tal-azzjoni kriminali.
- 38 Mill-argumenti preċedenti jirriżulta, minn naħa, li d-dispożizzjonijiet nazzjonali inkwistjoni fil-kawża prinċipali jinsiltu mill-prinċipji fundamentali tas-sistema ġuridika kriminali tal-Istat Membru kkonċernat, li, skont l-Artikolu 8(4) tad-Deċiżjoni Qafas, għandhom jiġu osservati. Min-naħa l-oħra, l-evalwazzjoni tat-talba ta' vittma sabiex tuża l-proċedura ta' ġbir ta' provi waqt l-istruttorja għandha tiegħu inkunsiderazzjoni l-htieġa li tiġi interpretata d-Deċiżjoni Qafas b'mod li d-drittijiet fundamentali jiġu rrispettati. Fid-dawl ta' din il-htieġa, l-awtoritajiet nazzjonali għandhom, f'kull każ, jiżguraw li l-applikazzjoni ta' proċedura bħal din ma tirrendix il-proċedura kriminali, meta meqjusa fl-intier tagħha, inġusta fis-sens tad-dispożizzjonijiet iċċitati iktar 'il fuq.
- 39 Jekk fis-sistema ġuridika Taljana l-GIP jista' jobbliga lill-prosekutur pubbliku jifformula l-att ta' akkuża f'kawża, minkejja l-fatt li dan tal-aħħar xtaq il-waqfien tal-kawża mingħajr ma jittieħdu azzjonijiet ulterjuri, jirriżulta b'mod ċar li f'każ bħal dan, il-prosekutur pubbliku jista' dejjem iressaq, fejn ikun il-każ, anki lill-qorti inkarigata

sabiex tiddeciedi dwar is-segwitu tal-proċedura, talba għal użu ta' proċedura bħalma hija dik tal-gbir ta' provi waqt l-istruttorja.

- 40 Barra minn hekk, hekk kif spjega l-Gvern Taljan, fir-rigward tad-dibattiti quddiem il-qorti li għandha ġurisdizzjoni fil-każ ta' rinviju għall-ġudizzju tal-akkużat, il-protezzjoni tal-vittma hija żgurata permezz ta' diversi dispożizzjonijiet taċ-CPP, li jipprovdu b'mod partikolari l-*in camera* u l-possibbiltà li jintużaw il-modalitajiet previsti fl-Artikolu 398(5a) taċ-CPP, jiġifieri preċiżament il-modalitajiet li l-qorti tar-rinviju tkun tixtieq tara jintużaw matul il-fażi struttorja.
- 41 Lanqas ma jaffettwa l-konklużjoni fformulata fil-punt 36 ta' din is-sentenza l-fatt li d-deċiżjoni ta' rifjut tal-prosekutur pubbliku, li għandu jkun motivat, ma jistax jiġi mistharreġ mill-qorti, peress li tali sitwazzjoni hija konsegwenza ta' sistema fejn l-inkarigu tal-akkuża huwa, fil-prinċipju, irriżervat għall-prosekutur pubbliku.
- 42 Ċertament, hekk kif diġà ddecidiet il-Qorti tal-Ġustizzja (ara, b'mod partikolari, is-sentenza Gueye u Salmerón Sánchez, iċċitata iktar 'il fuq, punti 58 u 59), l-ewwel subparagrafu tal-Artikolu 3 u l-Artikolu 2(1) tad-Deciżjoni Qafas jimplikaw b'mod partikolari li l-vittma tista' tagħmel dikjarazzjoni fil-kuntest ta' proċeduri kriminali u li din id-dikjarazzjoni tista' tittiehed inkunsiderazzjoni bħala prova. Sabiex jiġi ggarantit li l-vittma tkun tista' effettivament tiegħu sehem fil-proċedura kriminali b'mod xieraq, id-dritt għal smiġh għandu jagħtiha, minbarra l-possibbiltà li tiddekrivi b'mod oġġettiv kif sehhew il-fatti, l-opportunità li tesprimi l-perspettiva tagħha.
- 43 Madankollu, la d-dispożizzjoni tad-Deciżjoni Qafas u lanqas l-Artikolu 47 tal-Karta tad-Drittijiet Fundamentali tal-Unjoni Ewropea (ara fir-rigward tal-Artikolu 6 tal-Konvenzjoni Ewropea tad-Drittijiet tal-Bniedem u tal-Libertajiet Fundamentali, iffirmata f'Ruma fl-4 ta' Novembru 1950, b'mod partikolari, il-Qorti Ewropea tad-Drittijiet tal-Bniedem, is-sentenza Asociación de Víctimas del Terrorismo vs Spanja,

tad-29 ta' Marzu 2001) ma jiggerantixxu lill-vittma ta' reat kriminali dritt li jipprovoka twettiq ta' prosekuzzjoni kriminali kontra terz sabiex jiġi kkundannat.

- 44 Fid-dawl tal-kunsiderazzjonijiet preċedenti kollha, ir-risposta għad-domandi mressqa għandha tkun li l-Artikoli 2, 3 u 8(4) tad-Deciżjoni Qafas għandhom jiġu interpretati fis-sens li huma ma jipprekludux dispożizzjonijiet nazzjonali, bħalma huma dawk tal-Artikoli 392(1a), 398(5a) u 394 taċ- CPP li, minn naħa, ma jipprovdux għall-obbligu fuq il-prosekutur pubbliku li jitlob lill-qorti li quddiemha titressaq il-kawża sabiex hija tippermetti lil vittma li tkun partikolarment vulnerabbli tinstema' u tagħmel dikjarazzjoni skont il-modalitajiet tal-ġbir tal-provi matul il-fażi struttorja tal-proċeduri kriminali, u, min-naħa l-oħra, ma jawtorizzawx lill-imsemmija vittma li tappella quddiem qorti mid-deċiżjoni tal-prosekutur pubbliku li tiċhad it-talba tagħha sabiex tinstema' u tagħmel dikjarazzjoni skont l-imsemmija modalitajiet.

### Fuq l-ispejjeż

- 45 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tieni Awla) taqta' u tiddeċiedi:

**L-Artikoli 2, 3 u 8(4) tad-Deciżjoni Kwadru [Qafas] tal-Kunsill 2001/220/JHA, tal-15 ta' Marzu 2001, dwar id-drittijiet tal-vittmi fil-proċeduri kriminali għandhom jiġu interpretati fis-sens li huma ma jipprekludux dispożizzjonijiet**



nazzjonali, bħalma huma dawk tal-Artikoli 392(1a), 398(5a) u 394 tal-Kodiċi ta' Proċedura Kriminali li, minn naħa, ma jipprovdux għall-obbligu fuq il-prosekutur pubbliku li jitlob lill-qorti li quddiemha titressaq il-kawża sabiex hija tippermetti lil vittma li tkun partikolarment vulnerabbli tinstema' u tagħmel dikjarazzjoni skont il-modalitajiet tal-ġbir tal-provi matul il-fażi struttorja tal-proċeduri kriminali, u, min-naħa l-oħra, ma jawtorizzawx lill-imsemmija vittma li tappella quddiem qorti mid-deċiżjoni tal-prosekutur pubbliku li tiċhad it-talba tagħha sabiex tinstema' u tagħmel dikjarazzjoni skont l-imsemmija modalitajiet.

Firem